



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 22-04-2024

സമയം 06.45 AM

പ്രധാന വാർത്തകൾ

- സംസ്ഥാനത്ത് ലോക്സഭാ തെരഞ്ഞെടുപ്പിന്റെ പരസ്യ പ്രചാരണം മറ്റുനാൾ വൈകിട്ട് അവസാനിയ്ക്കും.
- രാഷ്ട്രപതി ദ്രൗപതി മുർമു ഇന്ന് രാഷ്ട്രപതി ഭവനിൽ ഈ വർഷത്തെ പത്മ പുരസ്കാരങ്ങൾ ഇന്ന് സമ്മാനിക്കും.
- കഴിഞ്ഞ സാമ്പത്തിക വർഷം രാജ്യത്ത് പ്രത്യക്ഷ നികുതി പിരിവിൽ 17.7 ശതമാനം വർധന.
- തൃശ്ശൂർ പൂരവുമായി ബന്ധപ്പെട്ട് പോലീസിന്റെ നടപടികളിൽ ഉയർന്നുവന്ന പരാതികൾ സംസ്ഥാന പോലീസ് മേധാവി അന്വേഷിക്കും.
- IPL ക്രിക്കറ്റിൽ ഗുജറാത്ത് ടൈറ്റൻസിനും കൊൽക്കത്ത നൈറ്റ് റൈഡേഴ്സിനും ജയം.

വാർത്തകൾ വിശദമായി

സംസ്ഥാനത്ത് ലോക്സഭാ തെരഞ്ഞെടുപ്പിന്റെ പരസ്യ പ്രചാരണം മറ്റുനാൾ വൈകിട്ട് അവസാനിയ്ക്കും. പ്രചാരണത്തിന്റെ കൊട്ടിക്കലാശത്തിന് മൂന്ന് നാളുകൾ മാത്രം ബാക്കി നിൽക്കെ മണ്ഡലങ്ങളിൽ കൊടുംമ്പിരി കൊള്ളുന്ന പ്രചാരണങ്ങൾക്ക് ദേശീയ - സംസ്ഥാന നേതാക്കൾ നേതൃത്വം നൽകി വരുന്നു. ഓരോ വോട്ടും നിർണായകമായതിനാൽ

സ്വന്തം ചിഹ്നത്തിൽ അവ പതിപ്പിക്കുന്നതിന് അടവുകൾ പുറത്തിറക്കുന്ന അവസാന നാളുകൾക്കാണ് മണ്ഡലങ്ങൾ സാക്ഷ്യം വഹിക്കുന്നത്.

ഡെസ്ക് റിപ്പോർട്ട്.....

.....വോയ്സ്.....

സംസ്ഥാനത്ത് കോൺഗ്രസ് നേതാവ് രാഹുൽഗാന്ധിയുടെ ഇന്നത്തെ തിരഞ്ഞെടുപ്പ് പ്രചാരണ യോഗങ്ങൾ റദ്ദാക്കിയതായി KPCC അറിയിച്ചു.

തൃശൂരിലും, ആലപ്പുഴയിലും നടത്താനിരുന്ന പരിപാടികളാണ് അസുഖം കാരണം റദ്ദാക്കിയത്.

ചാലക്കുടി ലോക്സഭാ മണ്ഡലം NDA സ്ഥാനാർത്ഥിയുടെ പര്യടനം BJP നേതാവും കേന്ദ്രമന്ത്രിയുമായ ജനറൽ V.K സിംഗ് ഉദ്ഘാടനം ചെയ്യും. തുടർന്ന് അങ്കമാലിയിൽ നടക്കുന്ന വിമുക്തഭടന്മാരുടെ സംഗമത്തിലും അദ്ദേഹം പങ്കെടുക്കും.

കൊടുങ്ങല്ലൂരിൽ NDA സ്ഥാനാർത്ഥിയുടെ തിരഞ്ഞെടുപ്പ് പരിപാടിയിൽ BJP നേതാവും അസം മുഖ്യമന്ത്രിയുമായ ഹിമന്ദ് വിശ്വ ശർമ്മ വൈകിട്ട് പങ്കെടുക്കും.

എറണാകുളം ലോക്സഭാ മണ്ഡലം NDA സ്ഥാനാർത്ഥിയുടെ പ്രചരണാർത്ഥം തൃപ്പൂണിത്തറയിൽ നടക്കുന്ന റോഡ് ഷോയിലും ഹിമന്ദ് വിശ്വ ശർമ്മ സംബന്ധിക്കും.

മുഖ്യമന്ത്രി പിണറായി വിജയൻ ഇന്ന് രാവിലെ കണ്ണൂർ ജില്ലയിലെ മട്ടന്നൂരിലും വൈകിട്ട് ശ്രീകണ്ഠപുരം, തളിപറമ്പ് എന്നിവിടങ്ങളിലും LDF തിരഞ്ഞെടുപ്പ് യോഗങ്ങളിൽ പങ്കെടുക്കും.

കണ്ണൂർ ലോക്സഭ മണ്ഡലം LDF സ്ഥാനാർഥിയുടെ തിരഞ്ഞെടുപ്പ് പ്രചരണാർഥം CPI ജനറൽ സെക്രട്ടറി ഡി രാജ ഇന്ന് സ്റ്റേഡിയം കോർണറിൽ സംസാരിക്കും.

കേരളം ഉൾപ്പെടെ 12 സംസ്ഥാനങ്ങളിലെയും ജമ്മുകശ്മീരിലെയും 89 മണ്ഡലങ്ങൾ അടുത്ത വെള്ളിയാഴ്ചയാണ് വിധിയെഴുതുന്നത്.

കേരളത്തിൽ 20, കർണാടകയിൽ 14, രാജസ്ഥാനിൽ 13, ഉത്തർപ്രദേശ്, മഹാരാഷ്ട്ര എന്നിവിടങ്ങളിൽ എട്ട് വീതം, മധ്യപ്രദേശിൽ ഏഴ്, അസം, ബിഹാർ എന്നിവിടങ്ങളിൽ അഞ്ച് വീതം, പശ്ചിമ ബംഗാളിലും ചരത്തിസ്ഗഡിലും മൂന്ന് വീതം, ത്രിപുരയിലും ജമ്മു കശ്മീരിലും ഒന്ന് വീതം മണ്ഡലങ്ങളാണ് വെള്ളിയാഴ്ച പോളിംഗ് ബുത്തിലെത്തുന്നത്.



രാഷ്ട്രീയ നിലപാട് ഇല്ലാത്തതിനാലാണ് രാഹുൽ ഗാന്ധിയും കോൺഗ്രസ് നേതാക്കളും മുഖ്യമന്ത്രിക്കെതിരെ വ്യക്തിപരമായ വിമർശനങ്ങൾ ഉന്നയിക്കുന്നതെന്ന് സിപിഐ ജനറൽ സെക്രട്ടറി ഡി രാജ പറഞ്ഞു. രാഷ്ട്രീയ സ്ഥിതി മനസിലാക്കാത്തതുകൊണ്ടാണ് ഇത്തരത്തിൽ പ്രതികരണങ്ങൾ ഉണ്ടാവുന്നതെന്നും അദ്ദേഹം കോഴിക്കോട്ട് പറഞ്ഞു. ദേശീയ തലത്തിൽ എന്ത് രാഷ്ട്രീയ സന്ദേശമാണ്

രാഹുൽ ഇതിലൂടെ നൽകുന്നതെന്ന് ഡി രാജ ചോദിച്ചു. പാർലമെന്റിൽ ശക്തമായ ഇടതുപക്ഷ സ്വാധീനം ഉണ്ടാവുമെന്നും അദ്ദേഹം പറഞ്ഞു.



BJP-ക്കും CPIMനും ഒരേ സ്വരമാണെന്ന് പ്രതിപക്ഷനേതാവ് V.D. സതീശൻ കുറ്റപ്പെടുത്തി. മലപ്പുറം പ്രസ് ക്ലബ്ബിന്റെ മീറ്റ് ദ ലീഡർ പരിപാടിയിൽ സംസാരിക്കുകയായിരുന്നു അദ്ദേഹം. മുഖ്യമന്ത്രിക്കും പ്രധാനമന്ത്രിക്കും ഒരേ കേന്ദ്രത്തിൽ നിന്നാണ് പ്രസ്താവനകൾ തയ്യാറാക്കുന്നതെന്നും ഇരുവരുടെയും ലക്ഷ്യം രാഹുൽ ഗാന്ധിയാണെന്നും അദ്ദേഹം പറഞ്ഞു. 2014 മുതൽ BJP നടത്തുന്ന പ്രചരണങ്ങൾ ഇപ്പോൾ CPIM. ഏറ്റെടുപ്പിച്ചിരിക്കുകയാണെന്നും അദ്ദേഹം പറഞ്ഞു.



ലോക്സഭാ തെരഞ്ഞെടുപ്പിൽ സംസ്ഥാനത്ത് UDF-ന് വിജയം ഉറപ്പായ ഘട്ടത്തിൽ മുഖ്യമന്ത്രി വിറളി പിടിച്ചിരിക്കുകയാണെന്ന് KPCC പ്രചരണ സമിതി അധ്യക്ഷൻ രമേശ് ചെന്നിത്തല കുറ്റപ്പെടുത്തി. പത്തനംതിട്ട പ്രസ് ക്ലബ്ബിൽ മുഖാമുഖം പരിപാടിയിൽ സംസാരിക്കുകയായിരുന്നു അദ്ദേഹം. കേന്ദ്ര, സംസ്ഥാന ഗവൺമെന്റുകൾക്കെതിരായ ഭരണ വിരുദ്ധ വികാരം UDF-ന് അനുകൂലമാകുമെന്നും ചെന്നിത്തല പറഞ്ഞു.



UDF 20 സീറ്റിലും വിജയിക്കുമെന്ന് മഹിളാ കോൺഗ്രസ് അഖിലേന്ത്യ അധ്യക്ഷ അൽക്ക ലാംബ കോഴിക്കോട്ട് പറഞ്ഞു. രാഹുൽ ഗാന്ധിയെ വിമർശിക്കുന്ന മുഖ്യമന്ത്രി എന്തുകൊണ്ട് BJP-യെ വിമർശിക്കുന്നില്ലെന്ന് അവർ ചോദിച്ചു..

സ്ത്രീ ശാക്തീകരണം, തൊഴിൽ, ദാരിദ്ര്യം, കർഷകരുടെ പ്രശ്നം തുടങ്ങി വിവിധ പ്രശ്നങ്ങളെ ഉൾപ്പെടുത്തി 25 ഗ്യാരണ്ടിയാണ് പ്രകടന പത്രികയിൽ കോൺഗ്രസ് നൽകുന്നതെന്നും അൽക്ക ലാംബ പറഞ്ഞു.



വോട്ടെടുപ്പിന് വിരലിലെണ്ണാവുന്ന ദിവസങ്ങൾ മാത്രം ബാക്കി നിൽക്കെ ഓരോ വോട്ടും എണ്ണം പറഞ്ഞുറപ്പിക്കാൻ അവസാന വട്ട ഓട്ടത്തിലാണ് ആലത്തൂർ മണ്ഡലത്തിലെ സ്ഥാനാർത്ഥികൾ.

കൂടുതൽ വിവരങ്ങളുമായി ആകാശവാണി പാലക്കാട് ജില്ലാ പ്രതിനിധി ഫൈസൽ അലിമുത്ത്.

.....വോയ്സ്.....



കണ്ണൂർ ജില്ലയിലെ പേരാവൂരിലും പയ്യന്നൂരിലും ഹോം വോട്ടിങ്ങിൽ സഹായി വോട്ട് ചെയ്തത് ക്രമപ്രകാരം തന്നെയാണെന്നും ഈ രണ്ട് സംഭവങ്ങളിലും പോളിങ്ങ് ഉദ്യോഗസ്ഥർക്ക് നടപടിക്രമങ്ങളിൽ വീഴ്ച സംഭവിച്ചിട്ടില്ലെന്നാണ് പ്രാഥമിക അന്വേഷണത്തിൽ

വ്യക്തമായതെന്നും ജില്ലാ കലക്ടർ അരുൺ കെ വിജയൻ അറിയിച്ചു.

മൈക്രോ ഒബ്സർവർ, പോളിങ്ങ് ഓഫീസർ, വോട്ടർ, സഹായി വോട്ടർ എന്നിവരുടെ മൊഴി എടുത്തതിൽ നിന്നും വീഡിയോ പരിശോധിച്ചതിൽ നിന്നും ഇക്കാര്യത്തിൽ നടപടിക്രമങ്ങളിൽ വീഴ്ചയോ അപാകതയോ സംഭവിച്ചിട്ടില്ലെന്ന് വ്യക്തമായതായി ഇതുസംബന്ധിച്ച് പ്രാഥമിക അന്വേഷണം നടത്തിയ പേരാവൂർ അസി. റിട്ടേണിങ്ങ് ഓഫീസറായ ഡിവിഷണൽ ഫോറസറ്റ് ഓഫീസർ എസ് വൈശാഖ് റിപ്പോർട്ട് നൽകിയതായും കലക്ടർ അറിയിച്ചു.



ലോക്സഭാ തെരഞ്ഞെടുപ്പ് ഡ്യൂട്ടിക്ക് നിയോഗിച്ച നിരവധി ഉദ്യോഗസ്ഥർക്ക് പോസ്റ്റൽ വോട്ടിനു ബാലറ്റ് ഇപ്പോഴും ലഭിച്ചിട്ടില്ലെന്ന് കാണിച്ച് കോൺഗ്രസ് മുഖ്യ തെരഞ്ഞെടുപ്പ് ഓഫീസർക്ക് പരാതി നൽകി. രണ്ടാംഘട്ട പരിശീലന ക്ലാസിന്റെ ഘട്ടത്തിലെ ഫെസിലിറ്റേഷൻ സെന്ററുകളിലും വോട്ട് ലഭിച്ചിട്ടില്ലെന്ന് KPCC ആക്ടിങ് പ്രസിഡന്റ് M.M ഹസൻ പരാതിയിൽ അറിയിച്ചു.

കൊല്ലം, മലപ്പുറം, എറണാകുളം, കോഴിക്കോട്, കണ്ണൂർ, കാസർഗോഡ്, തിരുവനന്തപുരം ജില്ലകളിലാണ് പോസ്റ്റൽ ലഭിക്കാത്തവരിൽ അധിക പേരും. മൂന്നാംഘട്ട പരിശീലന ക്ലാസുകളിലെങ്കിലും മുഴുവൻ പേർക്കും ഫെസിലിറ്റേഷൻ സെന്ററുകളിൽ ബാലറ്റ് എത്തിക്കുന്നതിന് നിർദ്ദേശം

നൽകണമെന്നും കത്തിൽ ആവശ്യപ്പെട്ടു. ഫെസിലിറ്റേഷൻ സെന്ററുകളിൽ വന്ന് വോട്ട് ചെയ്യാൻ കഴിയാതെ വരുന്ന ഉദ്യോഗസ്ഥർക്കു പോളിങ് സാമഗ്രികൾ വിതരണം ചെയ്യുന്ന ദിവസം അവിടെ ഫെസിലിറ്റേഷൻ സെന്ററുകളിൽ വോട്ട് ചെയ്യുന്നതിനു അവസരം നൽകണമെന്നും ഹസ്സൻ ആവശ്യപ്പെട്ടു.



കണ്ണൂർ ജില്ലയിൽ തിരഞ്ഞെടുപ്പ് സുരക്ഷ ഡ്യൂട്ടിക്കായി കൂടുതൽ കേന്ദ്ര സേനാഗങ്ങളെ എത്തി. CRPF, ഇന്തോ ടിബറ്റൻ ബോർഡർ പോലീസ്, എനീവർക്ക് പുറമെ കേന്ദ്ര ദ്രുത കർമ്മ സേനയിൽ നിന്നും കർണ്ണാടക പോലീസിൽ നിന്നും സേനാഗങ്ങളാണ് ജില്ലയിൽ എത്തിയത്. മാവോവാദി സാനിറ്റേഷനുള്ള മേഖലയിലും കേന്ദ്ര സേനാഗങ്ങളെ നിയോഗിച്ചിട്ടുണ്ട്.

ജില്ലയിൽ മൂന്നുറിലേറെ പ്രശ്നസാധ്യത ബൂത്തുകൾ ഉണ്ടെന്നാണ് രഹസ്യാന്വേഷണ റിപ്പോർട്ട്.



ലോക്സഭ തിരഞ്ഞെടുപ്പിനോടനുബന്ധിച്ച സ്വീപ്പ് പ്രവർത്തനങ്ങളുടെ ഭാഗമായി ഹൈക്കോടതി ജംഗ്ഷൻ സമീപം കളരിപ്പയറ്റ് സംഘടിപ്പിച്ചു. ഹൈക്കോടതി വാട്ടർ മെട്രോ സ്റ്റേഷനിൽ നിന്ന് അബ്ദുൾ കലാം മാർഗ്ഗ് വരെ പദയാത്രയും ഇതിന്റെ ഭാഗമായി നടന്നു.



തിരഞ്ഞെടുപ്പ് ബോധവൽക്കരണ പരിപാടിയായ സ്വീപിന്റെ ഭാഗമായി മലപ്പുറം ജില്ലാ ഭരണകൂടവും ജില്ലാ സ്പോർട്സ് കൗൺസിലും ചേർന്ന് സൗഹൃദ ഫുട്ബോൾ മത്സരം സംഘടിപ്പിച്ചു. എടപ്പാൾ ഗവൺമെന്റ് ഹൈസ്കൂൾ സ്റ്റേഡിയത്തിൽ നടന്ന മത്സരത്തിൽ എതിരില്ലാത്ത രണ്ട് ഗോളുകൾക്ക് സിവിൽ സർവീസ് ടീം ജേതാക്കളായി.



കോഴിക്കോട് ജില്ലയിൽ ലോക്സഭ തിരഞ്ഞെടുപ്പിൽ പോളിംഗ് ബുത്തിൽ എത്തുന്ന ഭിന്നശേഷിക്കാരും അവശരുമായ വോട്ടർമാരെ ജില്ലയിലെ ഹയർ സെക്കന്ററി നാഷണൽ സർവീസ് സ്കീം വളണ്ടിയർമാർ സഹായിക്കും. ജില്ലയിലെ 2,230 പോളിംഗ് ബുത്തുകളിൽ 4460 വളണ്ടിയർമാരാണ് സഹായത്തിനായി എത്തുന്നത്.



വടകര ലോക്സഭാ മണ്ഡലത്തിലെ വോട്ടേഴ്സ് ഫെസിലിറ്റേഷൻ സെൻറർ പൊതുമരാമത്ത് വകുപ്പ് റസ്സഹൗസിൽ നാളെയും മറ്റന്നാളും പ്രവർത്തിക്കുമെന്ന് വരണാധികാരി അറിയിച്ചു.

രാവിലെ 10 മുതൽ വൈകുന്നേരം അഞ്ച് വരെ വി.എഫ്.സിയിൽ ഉദ്യോഗസ്ഥർക്ക് വോട്ട് രേഖപ്പെടുത്താം.



കോഴിക്കോട് ജില്ലയിൽ ഹോം വോട്ടിങ്ങിന് അർഹരായ വയോജനങ്ങളിൽ 88.88 ശതമാനവും ഭിന്നശേഷി

വിഭാഗത്തിൽ 85.04 ശതമാനവും ആദ്യഘട്ടത്തിൽ വോട്ട് ചെയ്തു.

ബുധനാഴ്ച്ച മുതൽ തുടർച്ചയായി നാല് ദിവസമാണ് ജില്ലയിൽ ആദ്യഘട്ട വീട്ടിലെ വോട്ടിംഗ് നടന്നത്.



കോട്ടയം ലോക്സഭാ മണ്ഡലത്തിൽ അസന്നിഹിത വോട്ടർമാരുടെ വോട്ടെടുപ്പിൽ ശനിയാഴ്ച്ച വരെ 10,545 പേർ വീടുകളിൽ വോട്ട് ചെയ്തു. 85 വയസു പിന്നിട്ട 8,136 പേരും ഭിന്നശേഷിക്കാരായ 2,379 പേരുമാണ് വോട്ട് ചെയ്തത്.



രാഷ്ട്രപതി ഭൗപതി മുർമു ഇന്ന് രാഷ്ട്രപതി ഭവനിൽ ഈ വർഷത്തെ പത്മ പുരസ്കാരങ്ങൾ സമ്മാനിക്കും. മുൻ ഉപരാഷ്ട്രപതി എം വെങ്കയ്യ നായിഡുവിനും നർത്തകി ഡോ പത്മസുബ്രഹ്മണ്യത്തിനും പത്മവിഭൂഷൺ സമ്മാനിക്കും. ബിന്ദേശ്വർ പഥക്കിന് മരണാനന്തര ബഹുമതിയായി പത്മവിഭൂഷൺ നൽകും. നടൻ മിമുൻ ചക്രവർത്തി, ഗായിക ഉഷ ഉതുപ്പ് എന്നിവർക്ക് പത്മഭൂഷൺ ലഭിക്കും. ഡോ സീതാറാം ജിൻഡാൽ, ഹൃദ്രോഗ വിദഗ്ധൻ ഡോ തേജസ് മധുസൂദൻ പട്ടേൽ, മുൻ ഉത്തർപ്രദേശ് ഗവർണർ രാം നായിക് എന്നിവർക്കും പത്മഭൂഷൺ സമ്മാനിക്കും.



കഴിഞ്ഞ സാമ്പത്തിക വർഷം രാജ്യത്ത് പ്രത്യക്ഷ നികുതി പിരിവ് മുൻ സാമ്പത്തിക വർഷത്തേക്കാൾ 17.7 ശതമാനം ഉയർന്ന് 19.58 ലക്ഷം കോടി രൂപയിലെത്തി.

മുൻ സാമ്പത്തിക വർഷം 16.64 ലക്ഷം കോടി രൂപയായിരുന്നു വരുമാനം. 2023- 2024 വർഷത്തെ കേന്ദ്ര ബജറ്റിൽ പ്രത്യക്ഷ നികുതി വരുമാനമായി 18.23 ലക്ഷം കോടി രൂപയായിരുന്നു ലക്ഷ്യമിട്ടിരുന്നത് . ഫെബ്രുവരി ഒന്നിന് അവതരിപ്പിച്ച ഇടക്കാല ബജറ്റിൽ ഇത് 19.45 ലക്ഷം കോടി രൂപയായി ഉയർത്തി, പുതുക്കിയ എസ്റ്റിമേറ്റിനെക്കാൾ 13,000 കോടി രൂപ അധികം ലഭിച്ചതായി ധനമന്ത്രാലയം പ്രസ്താവനയിൽ പറഞ്ഞു.

കോർപ്പറേറ്റ് നികുതി പിരിവ് 11.32 ലക്ഷം കോടിയായി വർദ്ധിച്ചു.വ്യക്തിഗത ആദായനികുതിയിൽ, മൊത്ത വരുമാനം 12.01 ലക്ഷം കോടി രൂപയായി. 24.26 ശതമാനമാണ് വർധന,



തൃശ്ശൂർ പൂരവുമായി ബന്ധപ്പെട്ട് പോലീസിന്റെ നടപടികളിൽ ഉയർന്നുവന്ന പരാതികൾ സംസ്ഥാന പോലീസ് മേധാവി അന്വേഷിക്കും. ഒരാഴ്ചക്കകം അന്വേഷിച്ച് റിപ്പോർട്ട് നൽകാൻ പോലീസ് മേധാവിക്ക് മുഖ്യമന്ത്രി പിണറായി വിജയൻ നിർദ്ദേശം നൽകി.

സംഭവവുമായി ബന്ധപ്പെട്ട് തൃശ്ശൂർ പോലീസ് കമ്മീഷണർ അജിത്ത് അശോക്, അസിസ്റ്റന്റ് കമ്മീഷണർ സുദർശൻ എന്നിവരെ തെരഞ്ഞെടുപ്പ് കമ്മീഷന്റെ അനുവാദത്തോടുകൂടി അടിയന്തരമായി സ്ഥലം മാറ്റാൻ മുഖ്യമന്ത്രി നിർദ്ദേശിച്ചു.



IPL ക്രിക്കറ്റിൽ ഗുജറാത്ത് ടൈറ്റൻസിനും കൊൽക്കത്ത നൈറ്റ് റൈഡേഴ്സിനും ജയം.കൊൽക്കത്ത ഈഡൻ

ഗാർഡൻസിലെ ആദ്യ മത്സരത്തിൽ റോയൽ ചാലഞ്ചേഴ്സ് ബാംഗ്ലൂരിനെ ഒരു റണ്ണിനാണ് കൊൽക്കത്ത തോൽപ്പിച്ചത്.

മൊഹാലിയിലെ രണ്ടാം മത്സരത്തിൽ ഗുജറാത്ത് ടൈറ്റൻസ് പഞ്ചാബ് കിംഗ്സിനെ മൂന്ന് വിക്കറ്റിന് പരാജയപ്പെടുത്തി.

ഇന്ന് രാജസ്ഥാൻ റോയൽസ് മുംബൈ ഇന്ത്യസിനെ നേരിടും. വൈകിട്ട് ഏഴരയ്ക്ക് ജയ്പൂരിലാണ് മത്സരം.



ISL ഫുട്ബോൾ സെമിഫൈനൽ മത്സരങ്ങൾ നാളെ ആരംഭിക്കും. ആദ്യ മത്സരത്തിൽ ഒഡീഷ FC, ATK മോഹൻ ബഗാനെ നേരിടും. വൈകിട്ട് ഏഴരയ്ക്ക് ഭുവനേശ്വറിലെ കലിംഗ സ്റ്റേഡിയത്തിലാണ് മത്സരം.



നാല് വർഷ ബിരുദക്കാരായ വിദ്യാർത്ഥികൾക്കും ഇനി മുതൽ നേരിട്ട് നെറ്റ് പരീക്ഷയ്ക്ക് അപേക്ഷിക്കാമെന്ന് UGC അറിയിച്ചു. നെറ്റ് ലഭിച്ച ശേഷം ഇവർക്ക് PHD പ്രവേശനത്തിനും അപേക്ഷിക്കാം. ഡിഗ്രിയ്ക്ക് 75 ശതമാനം മാർക്ക് നേടിയ വിദ്യാർത്ഥികൾക്കാണ് നെറ്റിന് അപേക്ഷിക്കാൻ അർഹത.

നേരത്തെ 55 ശതമാനം മാർക്കോടെ ബിരുദാനന്തര ബിരുദം എന്നതായിരുന്നു നെറ്റ് എഴുതുന്നതിന് മാനദണ്ഡം



സംസ്ഥാനത്ത് വേനൽ ചൂട് രൂക്ഷമായി തുടരുന്നു. മറ്റന്നാൾ വരെ 10 ജില്ലകളിൽ കേന്ദ്ര കാലാവസ്ഥ വകുപ്പ് മഞ്ഞ ജാഗ്രത പ്രഖ്യാപിച്ചു. കൊല്ലം, തൃശൂർ ജില്ലകളിൽ 39 ഡിഗ്രി വരെയും പാലക്കാട്ടും കോഴിക്കോട്ടും 38 ഡിഗ്രി വരെയും താപനില ഉയരാൻ സാധ്യതയുണ്ട്.

അതേസമയം സംസ്ഥാനത്തെ എല്ലാ ജില്ലകളിലും ഒറ്റപ്പെട്ടയിടങ്ങളിൽ വേനൽ മഴയ്ക്ക് സാധ്യതയുണ്ടെന്നും കാലാവസ്ഥ വകുപ്പ് അറിയിച്ചു.

